

मांदो ऐं मुरिझायो श्री भरत लाल रुअंदो, रुअंदो, बुढिड़ी तपस्वणि अमां श्री कौशल्या महाराणी अ वटि आयो। अची अधीर थी अमड़ि जे पद पद्मनि में किरी पियो। दिसी न सघियो अमां जो पीलो मुखिड़ो, विखिरियल ऐं अणिभा वार, मोटा मलीन कपिड़ा, दुर्बल शरीर, छिनल चटाई अ ते मुरिझाई वेठी हुई सुद्रिका भरे रुअंदड़ महाराणी अमां। हिचिकियूं देई रुअण लगो भरत लालु नंढ़िड़े भाउ सूधो। अमड़ि उथारे छातीअ सां लाता पंहिजा वेगाणा बचा।

धीरजु धरे चवण लगो प्यारो भरत लालः महाराणी अमां ! हीउ छा थी वियो ? मूंखे का खबर बि न पेई। कंहि खबर बि न दिनी। मूं सां मुंहिजी ज़र्णीदड़ माउ ऐंदो डोहु कयो। इन खां त ज़मण वक्त मूं खे ज़हरु दिए हां त सुठो थिए हां। मां हींअ दुखी त न थियां हां।

मिठी अमां ! मां सचु थो चवां त जे कदहीं मां पंहिजी माउ जी हिन कुधी कुरूर सलाह में शामिलु हूंदुसि त जानिब अमां ! हिन जग में पंहिजे मुख जी कारहिं काथे धुअंदसि ? पर भला अजु मुंहिजे कसमनि ते केरु वेसाहु कंदो ? मां कींअ बेदोही कोठाए सघंदुसि ? केरु मंजीदो त मां प्यार रघुवर जो निर अपराध सेवकु आहियां। मूं सां मुंहिजी माउ दोखो कयो आहे ऐं मुंहिजे परपुठि इहो कुदाउ हली आहे। मां त प्यारे राम चंद्र साई अ जे बेमुखि माउ

जो पुट आहियां पर जढ़हीं संसार में सत् पुरुषनि जे महिमा रूपु हरिणी अ खे बि खल पुरुषनि जे वचननि जा तीर लगदां रहंदा आहिनि त बाकी मां बेवसि बंदो उन खां कींअ बचंदुसि ? घणो ई बुरो भलो चवंदा। अमां कंहि खे चवण खां रोके सघिबो, कंहिजी ज़िभ पकिड़े सघिबी, जंहि खे जेकी वणे सो चवे। पर मूं खे भरोसो आहे त कृपालु अमां तवहां मुंहिजी सचाई अ

खे जरूर समुझंदा ऐं मूं ते दया कंदा। दयालू अमां ! करुणा सागर, दीन बंधु, शील सिंधु साहिब श्रीसीयाराम बि जरूर मुंहिजे दिलि जे दुख ऐं सचाई अ खे समुझंदा। शल क्यास करे मूं कुटिल ते, मुंहिजा प्राण आधार पूज्य दादा, मुंहिजा कृपालु नंढा बाबा अमां मूं छोरे छिनिड़े खे अवश्य पंहिजो कंदा। अमां ! हिन हाल में भला मुंहिजो बियो केरु आ ? इयें चवंदे भरतलाल अमां जी गोद में अचेत थी किरी पयो।

अमां मिठी अ पंहिजे कृपा वात्सल्य सां पंहिजे साध सरूप बचे खे सुजागु करे घणो आथतु दिनो। तुलसी संत थो चवे त श्रीराम वियोग विहु मिलण करे अयोध्या जा नर नारियूं बार बुढा दुख में अचेतु पिया हुआ। उन्हनि खे प्यारे भरत लाल जी स्नेह सुधा सुजागु करे भरोसो दिनो। सभिनी जा वियल प्राण ज़णु मोटी आया भरत लाल जे कुरिब जी महिमा सां।